

## **प्रकाशनार्थ / प्रसारणार्थ**

### **‘नीर निर्मल’ योजना के लाभार्थियों को भी मिलेंगे मुफ्त में नल का कनेक्शन—उपमुख्यमंत्री**

पटना 19.09.2018

पश्चिम चम्पारण की चार पंचायतों जगदीशपुर, घोघाघाट, रानी रामपुरवा और औरैया में 44 करोड़ से ज्यादा की ग्रामीण जलापूर्ति योजना का उद्घाटन करने के बाद ग्रामीणों को सम्बोधित करते हुए उपमुख्यमंत्री सुशील कुमार मोदी ने घोषणा की कि मुख्यमंत्री पेयजल निश्चय योजना के लाभुकों की तरह विश्व बैंक सम्पोषित ‘नीर निर्मल’ योजना के लाभार्थियों को भी मुफ्त में नल का कनेक्शन दिया जायेगा। योजनान्तर्गत सामुदायिक अंशदान की 12 करोड़ रुपये का वहन राज्य सरकार स्वयं करेगी। इस मौके पर लोक स्वास्थ्य अभियंत्रण मंत्री विनोद नारायण झा व सांसद डा. संजय जायसवाल भी मौजूद थे।

श्री मोदी ने कहा कि जिस तरह से मुख्यमंत्री पेयजल निश्चय योजना के तहत लाभुकों को नल के कनेक्शन के लिए कोई भुगतान नहीं करना पड़ रहा है उसी प्रकार नीर निर्मल योजना के लाभार्थियों को भी नल के कनेक्शन के लिए कोई राशि नहीं देनी होगी और उनके अंशदान की राशि का भुगतान राज्य सरकार अपने खजाने से करेगी।

ज्ञातव्य है कि 1,606 करोड़ की लागत से नीर निर्मल योजना 6 वर्षों (2014–20) के लिए राज्य के 10 जिलों के 2,050 वार्डों में शुरू की गई है। इस योजना के लिए विश्व बैंक ने 803 करोड़, केन्द्र सरकार 486 करोड़ व राज्य सरकार 323 करोड़ देगी जबकि सामुदायिक अंशदान के तौर पर प्रति परिवार नल के कनेक्शन के लिए सामान्य वर्ग से 450 रुपये व आरक्षित वर्ग से 225 रुपये लेने का प्रावधान है।